

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

خودداری ضروری ہے

رود شریف کی فضیلت

فرمانِ مصطفیٰ صلی اللہ علیہ وآلہ وسلم ہے: تمہارا مجھ پر دُرود پاک پڑھنا تمہاری دعاؤں کا
مُحَافِظ، تمہارے رب کی رضا کا باعث اور تمہارے اعمال کی پاکیزگی کا سبب ہے۔⁽¹⁾
صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

اصحابِ صُفَّة کی خودداری

اصحابِ صُفَّة یعنی وہ صحابہ کرام علیہم الرضوان جو مَسْجِدِ نَبَوِي میں رہائش پذیر تھے، طرح
طرح کی پریشانیوں نے ان کو ستایا، بھوک پیاس کی شدت اور خوراک کی کمی، لباس کی کمی کا
سامنا تھا، انہی اصحابِ صُفَّة میں سے ایک چمکتے دکتے ستارے حضرت ابو ہریرہ رضی اللہ عنہ
فرماتے ہیں: میں نے ستر (70) صُفَّة والے صحابہ کو دیکھا کہ ان میں سے کسی پر چادر نہ تھی یا
صرف تہبند تھا یا کمبل جسے وہ اپنی گردنوں میں باندھے تھے، جن میں سے بعض چادریں وہ
تھیں جو آدھی پنڈلی تک پہنچتی تھیں، بعض وہ جو ٹخنوں تک پہنچتی تھیں وہ اسے اپنے ہاتھ
سے سمیٹے رہتے، تاکہ ان کے ستر (چھپانے کی جگہ) کو دیکھ نہ لیا جائے۔⁽²⁾ مگر انہوں نے
اپنے آپ کو علمِ دین سکھنے کیلئے وقف کر دیا⁽³⁾ اور حضورِ انور، مدینے کے تاجور صلی اللہ علیہ

(1)...القول البدیع، الباب الثانی من ثواب الصلاة علی رسول اللہ صلی اللہ علیہ وآلہ وسلم... الخ، ص 133

(2)...بخاری، کتاب الصلاة، باب نوم الرجال فی المسجد، ص 182، حدیث: 442

(3)...مرآة المناجیح، 3/50

والہ وسلم سے سارے دینی علوم سیکھتے تھے⁽¹⁾ ان حضرات کی خودداری کا تذکرہ اللہ پاک نے قرآن پاک میں فرمایا، چنانچہ پارہ 3، سُورَةُ بَقَرَةَ کی آیت نمبر 273 میں ارشاد ہوتا ہے:

ترجمہ کنز الایمان: ان فقیروں کے لئے جو راہِ خدا میں روکے گئے زمین میں چل نہیں سکتے۔ نادان انہیں تو نگر سمجھے بچنے کے سبب تو انہیں ان کی صورت سے پہچان لے گا لوگوں سے سوال نہیں کرتے کہ گڑ گڑانا پڑے۔

لِلْفَقْرِ آءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ صَرْبًا فِي الْأَرْضِ يَحْسِبُهُمُ الْجَاهِلُ أَغْنِيَاءَ مِنَ التَّعْطِفِ نَعْرِفُهُمْ بِسَبِيلِهِمْ لَا يَسْئَلُونَ النَّاسَ إِحْقَاقًا
(پ 3، البقرة: 273)

خودداری سنتِ رسول

اُمُّ الْمُؤْمِنِينَ حضرت عائشہ صدیقہ رضی اللہ عنہا فرماتی ہیں کہ رسول اللہ صلی اللہ علیہ والہ وسلم اپنا جو تاثریف (نعل پاک) دُرُسْت کر لیتے تھے، اپنے کپڑے خود سی لیتے تھے اور اپنے گھر میں ایسے ہی کام کرتے تھے جیسے تم میں سے کوئی اپنے گھر میں کام کرتا ہے، اپنی بکری (کا دودھ) دودھ لیتے تھے، اپنے کام خود کرتے تھے۔⁽²⁾

اپنے کپڑے خود دھو لینا خاک کے بستر پر سو لینا | سادہ سادہ نیک طبیعت صلی اللہ علیہ والہ وسلم⁽³⁾

صحابہ کرام کی خودداری کی 2 مثالیں

(1)... امیر المؤمنین حضرت ابو بکر صدیق رضی اللہ عنہ کے ہاتھ سے کبھی اونٹنی کی تکمیل گر پڑتی تو اُسے اٹھانے کیلئے ہاتھ مار کر اونٹنی بٹھالیتے اور خود تکمیل اٹھاتے۔ لوگ عرض

(1)... مرآة المناجیح، 3/ 239

(2)... مشکاة المصابیح، کتاب احوال القیامۃ... الخ، باب فی اخلاقہ... الخ، الفصل الثانی، 2/ 366، حدیث: 5822

(3)... مرآة المناجیح، 8/ 74

کرتے کہ ہمیں حکم کیوں نہ دیا؟ ہم اٹھا کر پیش خدمت کر دیتے۔ آپ فرماتے: میرے پیارے محبوب صلی اللہ علیہ وآلہ وسلم نے مجھے حکم دیا تھا کہ میں کسی سے سوال نہ کروں۔⁽¹⁾

(2)... ایک موقع پر حضور نبی پاک صلی اللہ علیہ وآلہ وسلم نے حضرت ثوبان رضی اللہ عنہ سے ارشاد فرمایا: تم کسی سردار کے دروازے پر یا کسی امیر سے سوال کرنے نہ جانا۔⁽²⁾ آپ رضی اللہ عنہ نے اس فرمان پر ایسا عمل کیا کہ اگر آپ سواری پر سوار ہوتے اور کوڑا (چابک) لگے جاتا تو کسی سے سوال نہ کرتے بلکہ خود اتر کر اٹھالیتے۔⁽³⁾

بزرگوں کی خودداری

حضرت شیخ بہاء الدین زکریا ملتانی رحمۃ اللہ علیہ ولایت کے عالی رتبہ پر فائز ہونے اور ہزاروں خدام ہونے کے باوجود اپنے کام خود کر لیا کرتے تھے۔ کسی کام کو اس لئے نہ روکے رکھتے تھے کہ خادم آکر کرے گا بلکہ بعض اوقات خدام کی موجودگی میں بھی اپنا کام خود کر لیا کرتے تھے۔⁽⁴⁾

خودداری ضروری ہے

عزتِ نفس کے منافی امور سے بچنے والے، سنجیدہ و غیرت مند کو خوددار کہتے ہیں۔⁽⁵⁾ یاد رہے! جو لوگ دین کی خدمت کا ذہن رکھتے ہیں، انہیں خودداری اپنانا ضروری

ز ز

(1)... مسند امام احمد، مسند ابی بکر الصدیق، 1/74، حدیث: 66

(2)... معجم اوسط، 2/85، حدیث: 2607

(3)... ابن ماجہ، کتاب الزکاة، باب کراہیۃ المسئلہ، ص 294، حدیث: 1837 مفہومًا

(4)... فیضان بہاء الدین زکریا ملتانی، ص 35

(5)... اردو لغت، 8/759: بتغیر قلیل

ہے کیونکہ جو لوگ خودداری کا مظاہرہ نہیں کرتے، اپنی ضروریات یا رنگ برنگی خواہشات پوری کرنے کیلئے لوگوں سے رقم مانگتے رہتے ہیں، یا اپنے کام دوسروں سے کروانے کے عادی ہوتے ہیں، ذرا سا کام ہوتا ہے تو کبھی اس کو کہہ دیا تو کبھی اُس کو بلالیا، ایسے افراد سے لوگ کتراتے ہیں، آپس میں اس کے خلاف باتیں بھی کرتے ہیں۔

عزتِ نفس کے منافی اُمور سے بچئے

فرمانِ مصطفیٰ صلی اللہ علیہ وآلہ وسلم: بندہ جس عمل کے ذریعے اپنی عزت کی حفاظت کرتا ہے وہ عمل اس کے لئے صدقہ لکھا جاتا ہے۔⁽¹⁾ لہذا ہر مسلمان کو عزت کو داغدار کرنے اور لوگوں کو بدظن کرنے والے کاموں سے بچنا چاہئے، تاکہ اپنی آخرت کی بہتری کے ساتھ لوگوں کو بھی دین کی خدمت کا ذہن دیا جاسکے اور یہ دین کے قریب ہوں اور یوں سب مل کر اپنی آخرت کو سنوارنے میں مشغول ہو جائیں۔

گھریلو کاموں میں خودداری

اپنا کام اپنے ہاتھ سے کرنا باعثِ سعادت اور عظیم سنت ہے۔ مگر علمِ دین سے دُوری کی وجہ سے ہمارے معاشرے میں خودداری کی نعمت سے بہت سارے لوگ محروم ہوتے جا رہے ہیں، گھر میں ہر کام کا حکم دینا اور تاخیر ہونے پر غصہ کرنا عادت بن چکا ہے، چھوٹی چھوٹی باتوں پر بیوی / بہن کو اور کبھی چھوٹے بھائیوں کو حکم دینا عام ہے۔ بعض لوگ تو شاید گھر میں اپنے ہاتھ سے کام کرنے کو توہین سمجھتے ہیں۔

ز ز

(1) ...مسند طیالی، محمد بن المنکدر عن جابر، ص 282، حدیث: 1819

تمام ذاتی کاموں میں خودداری بن جائیں

ہمیں ذاتی معاملات میں خودداری پیدا کرنی چاہیے، تاکہ اس کی برکتیں ملیں مگر ہمارے ہاں بعض لوگوں کی عادت ہوتی ہے کہ اپنے ساتھ سفر کرنے والے / ساتھ پڑھنے والے / دفتر میں ساتھ کام کرنے والے کو عملاً اپنا خادم بنایا ہوتا ہے، بلا ضرورت بلکہ کبھی بلا اجازت شَرعی ان کی اشیاء بھی استعمال کی جاتیں، اپنا سامان ان سے اٹھوایا جاتا ہے، اگر وہ کسی کام کیلئے جارہے ہوں تو اپنے دس کام اس کے سُر دکر دیئے جاتے ہیں اور وہ بیچارے پریشان ہو جاتے ہیں کام کریں تو کیسے؟ اور انکار کریں تو کیسے؟ اور پھر آپس کا ماحول بھی خراب ہو جاتا ہے۔

بلا ضرورت سوال سے بچیں

خودداری کا تقاضا ہے کہ بلا ضرورت اور شدید مجبوری کے بغیر کسی سے بھی سوال نہ کیا جائے۔ حضرت ثوبان رضی اللہ عنہ فرماتے ہیں: محبوب رب اکبر صلی اللہ علیہ وآلہ وسلم نے ارشاد فرمایا: جو مجھے ایک چیز کی ضمانت دے میں اسے جنت کی ضمانت دیتا ہوں۔ میں نے عرض کی: یا رسول اللہ صلی اللہ علیہ وآلہ وسلم! میں ضمانت دیتا ہوں۔ ارشاد فرمایا: کبھی کسی سے سوال نہ کرنا۔⁽¹⁾

خریداری میں خودداری بنیں

بعض لوگوں کی عادت ہوتی ہے کہ وہ اپنی شخصیت کا ناجائز فائدہ اٹھاتے ہوئے خریداری میں قیمتی اشیاء کم قیمت یا بلا معاوضہ لینے کی سوچ رکھتے ہیں۔ یوں ہی دین کی خدمت

ز ز

(1)... ابن ماجہ، ابواب الزکاۃ، باب کراہیۃ المسئئہ، ص 294، حدیث: 1837

کرنے والے کو لوگ عموماً عقیدت سے اچھی چیزیں پیش کرتے ہیں، تحائف دیتے ہیں، قیمتی اشیاء قیمت یا بلا قیمت پیش کرتے ہیں۔ ان کی عقیدت اور دین سے محبت مرحبا! مگر ہمیں چاہیے کہ اپنے تمام معاملات میں خوددار بنیں، حَسْبِيَ الْاِمْكَانُ لوگوں پر اپنی مجبوریاں ظاہر نہ کریں، **ان شاء اللہ الکریم** اچھی نیت ہوئی تو ثواب کے ساتھ اس انداز سے وقار ملے گا، نیت برقرار رہے گی، بات میں تاثیر رہے گی، اور دین کا کام کرنے میں مدد ملے گی۔

ایک بار امام اہلسنت مولانا شاہ احمد رضا خاں **رضی اللہ عنہ** نے ایک کنسٹر تیل خرید فرمایا اور قیمت پوچھی، عرض کی ویسے تو اس کی قیمت یہ ہے مگر حضور کچھ کم کر کے اتنی دے دیں۔ اس پر حضور (اعلیٰ حضرت) نے فرمایا: مجھ سے وہی قیمت لیجئے، جو سب سے لیتے ہیں۔ انہوں نے عرض کی: نہیں حضور آپ میرے بزرگ ہیں، عالم ہیں، آپ سے عام بکری (قیمت) کے دام کیسے لے سکتا ہوں؟ امام اہلسنت **رضی اللہ عنہ** نے وہی عام بکری کے دام دیے۔ اور فرمایا: میں علم نہیں بیچتا۔⁽¹⁾

میں اپنی عقیدت نہیں بیچ سکتا

امیر اہل سنت بانی دعوتِ اسلامی **دامت برکاتہم العالیہ** دعوتِ اسلامی کے اوائل میں جہاں سنتوں بھر بیان فرمانے تشریف لے جاتے تو کوئی اسلامی بھائی عطریات وغیرہ کا بستہ (Stall) لگا لیتے جو امیر اہل سنت **دامت برکاتہم العالیہ** کی ملکیت میں تھا، مگر ہر ایک کو معلوم نہ تھا۔ امام مسجد کو کسی طرح یہ معلوم ہو گیا یہ کسبِ حلال کیلئے کوشش کرتے ہیں کسی سے مانگ کر گھر نہیں چلاتے۔ جذبات میں آکر مائیک پر اعلان کر دیا کہ جو باہر عطریات وغیرہ

ز ز

(1)...حیاتِ اعلیٰ حضرت، خودداری، 1/216 ملخصاً

کابستہ ہے، وہ امیر اہل سنت دامت بركاتہمُ العالیہ کی ملکیت ہے۔ آپ کسبِ حلال کیلئے کوشش فرماتے ہیں، کسی سے سوال نہیں کرتے۔ آپ کے مزاج مبارک پر یہ بات انتہائی گراں گزری کہ یہ لوگوں کو کیوں معلوم ہوا، اب لوگ شاید میری عقیدت میں سامان خریدیں۔ بستے پر ہونے والی اُس دن کی آمدنی آپ خود اپنے استعمال میں نہ لائے بلکہ راہِ خدا میں دے دی اور فرمایا: میں اپنی عقیدت نہیں بیچ سکتا۔⁽¹⁾

متفرق مدنی پھول

❁ کوشش کی جائے کہ کسی کا احسان نہ لیا جائے، یوں خودداری سے وقار بلند ہوتا ہے۔⁽²⁾

❁ خودداری اختیار کیجئے، خوب برکتیں پائیں گے۔⁽³⁾

❁ خودداری اور تقویٰ انسان کو ممتاز کرتے ہیں، یہ اوصاف انسان کو مرجع (جس کی طرف رجوع کیا جائے) بناتے ہیں۔⁽⁴⁾

❁ سرمایہ داروں کے ساتھ بھی خودداری والا انداز رکھیں۔⁽⁵⁾

ز ز

(1)...ریاکاری، ص 164

(2)...مدنی مذاکرہ، 3 ربیع الاخر 1437ھ بمطابق 13 جنوری 2016ء

(3)...مدنی مشورہ مرکزی مجلس شوری، 5 تا 9 شوال المکرم 1430ھ بمطابق 25 تا 29 ستمبر 2009ء

(4)...مدنی مشورہ مرکزی مجلس شوری، 23 تا 24 ذوالحجۃ الحرام 1430ھ بمطابق 11، 12 دسمبر 2009ء

(5)...مدنی مشورہ مرکزی مجلس شوری، 29 جمادی الاولیٰ تا 4 جمادی الاخر 1431ھ بمطابق 13 تا 17 مئی 2010ء

جنوری 2023 کے ماہانہ مدنی مسرور کے لئے مدنی پھول